



উল্লেখযোগ্য যে, ৯২ বছৰ বয়সত মুম্বাইত আজি দেহাৱসান ঘটা কৰ্ণশিল্পীগৰাকীক হৃদযন্ত্ৰৰ সংক্ৰমণৰ বাবে কালি সন্ধিয়া মুম্বাইৰ এখন ব্যক্তিগত চিকিৎসালয়ত ভৰ্তি কৰোৱা হৈছিল। কাইলৈ বিয়লি ৪বজাত শিৱাজী পাৰ্কত তেওঁৰ অন্ত্যেষ্টিক্ৰিয়া সম্পন্ন কৰা হ'ব।

০০০০০

হেঁপাহৰ ৰঙালী বিহুলৈ এদিন বাকী থকা অৱস্থাত ৰাজ্যজুৰি উখল-মাখল পৰিৱেশে বিৰাজ কৰিছে। অসমীয়া নতুন বছৰটিক আদৰাৰ বাবে ৰাজ্যৰ প্ৰান্তে প্ৰান্তে জনসাধাৰণে প্ৰস্তুতি প্ৰায় সম্পূৰ্ণ কৰিছে। উজনিৰ পৰা নামনিলৈ ঢোলৰ গুমগুমনি আৰু নাচনীৰ নাচোনৰ চেৱত উৎসৱমুখৰ পৰিৱেশৰ সৃষ্টি হৈছে। গ্ৰামাঞ্চলৰ লগতে চহৰাঞ্চলতো বিহু হুঁচৰিৰ আখৰা প্ৰায় সম্পূৰ্ণ হৈছে। বাপতিসাহোন ৰঙালী বিহু উৎসাহ-উদ্দীপনাৰে উদযাপন কৰাৰ প্ৰস্তুতি হিচাপে ৰাজ্যৰ ঠায়ে ঠায়ে বিহু আৰু জনগোষ্ঠীয় নৃত্য তথা লোকবাদ্য বাদনৰ কৰ্মশালাসমূহ প্ৰায় অন্তিম পৰ্যায়ত উপনীত হৈছে। পৰহিলৈ অসমবাসীয়ে গৰু বিহুৰ দিনা পৰম্পৰাগত ৰীতি-নীতিৰে গৰুক গা ধুৱাই গোখনৰ শ্ৰীবৃদ্ধি কামনা কৰিব। বুধবাৰে মানুহ বিহুৰ দিনা হেঁপাহৰ বিহুৱানখন আগবঢ়াই পৰম্পৰক বিহুৰ ওলগ যাচিব।

চৰাইদেউ জিলাত অসমীয়াৰ প্ৰাণৰ স্পন্দন ৰঙালী বিহুক আদৰিবলৈ গাঁৱে-নগৰে প্ৰস্তুতি চলিছে। নিশাৰ ভাগত ঢোল-পেঁপাৰ শব্দই চৌদিশ মুখৰিত কৰি তুলিছে। জিলাখনৰ কৃষকসকলে গৰু বিহুৰ দিনা গৰুক গা ধুৱাই নতুন পঘা দিয়াৰ বাবে যাৱতীয় প্ৰস্তুতি সম্পূৰ্ণ কৰিছে। জিলাখনত বিহুৰ প্ৰস্তুতি সন্দৰ্ভত এয়া আমাৰ সংবাদদাতা নবুল কোঁৱৰ -

বাইট

কামৰূপ জিলাৰ বকোৰ বিভিন্ন প্ৰান্তত বিহুৰ কৰ্মশালা অনুষ্ঠিত হৈছে। বকো আঞ্চলিক ৰঙালী বিহু সন্মিলনৰ উদ্যোগত অনুষ্ঠিত ১৩ দিনীয়া বিহু নৃত্য তথা ঢোলৰ প্ৰশিক্ষণ কাৰ্যসূচীত কামৰূপ আৰু গোৱালপাৰা জিলাৰ এহেজাৰ দুশতকৈ অধিক যুৱক-যুৱতীয়ে অংশগ্ৰহণ কৰে। ২৩ গৰাকী প্ৰশিক্ষকে অংশগ্ৰহণকাৰীসকলক এই প্ৰশিক্ষণ দিয়ে।

গোৱালপাৰা জিলাতো ৰঙালী বিহু উপলক্ষে উৎসৱমুখৰ পৰিৱেশে বিৰাজ কৰিছে। জিলাখনৰ শ'লমাৰীত তিনিদিনীয়াকৈ অসমী ব'হাগী মেলা অনুষ্ঠিত হৈছে। জিলাখনত বড়ো জনগোষ্ঠীৰ লোকসকলে বৈশাঙ পালনৰ বাবে সাজু হৈছে। মুকলি পথাৰত বাগৰুম্বাৰ অন্তিম আখৰাত তেওঁলোক ব্যস্ত হৈ পৰিছে। খাম আৰু চিফুঙৰ শব্দত অঞ্চলটো মুখৰ হৈ পৰিছে।

ৰাজ্যৰ ঠায়ে ঠায়ে জীয়ৰী-বোৱাৰীসকলে বিহুৰ বাবে পিঠাপনা, জা-জলপানৰ যোগাৰ সম্পূৰ্ণ কৰিছে। গুৱাহাটী মহানগৰীত নেডফিহাট, লক্ষীধৰ বৰা ক্ষেত্ৰৰ উপৰি ৰাজ্যখনৰ বিভিন্ন স্থানত বিহু উপলক্ষে বিপণী মুকলি কৰা হৈছে। এই মেলাত পিঠাপনা, হস্তশিল্প, বস্ত্ৰ আদি সামগ্ৰীৰ প্ৰদৰ্শনী আৰু বিপণীৰ ব্যৱস্থা কৰা হৈছে। বিহুৰ পূৰ্বে আজি দেওবাৰে মহানগৰীৰ ফাঁচী বজাৰত বিৰ দি বাট নোপোৱা পৰিৱেশৰ সৃষ্টি হয়। নতুন কাপোৰ ক্ৰয় কৰাৰ বাবে বিপণীয়ে বিপণীয়ে অগণন গ্ৰাহকে ভিৰ কৰা পৰিলক্ষিত হয়। একেদৰে মহানগৰীৰ গণেশগুৰি, পাণবজাৰ, মালিগাঁও, বামুণীমৈদাম, নাৰেংগী আদি স্থানসমূহৰ লগতে বিভিন্ন স্থপিং মলসমূহতো গ্ৰাহকৰ ভিৰ দেখা যায়। বহিঃৰাজ্যৰ যন্ত্ৰচালিত তাঁতশালৰ গামোচা কোনো অসাধু ব্যৱসায়ীয়ে যাতে বিক্ৰী কৰিব নোৱাৰে তাৰবাবে অসম চৰকাৰৰ হস্ততাঁত আৰু বস্ত্ৰ শিল্প বিভাগে বজাৰসমূহত সতৰ্ক দৃষ্টি ৰাখিছে। আমবাৰীৰ হস্ততাঁত আৰু বস্ত্ৰ শিল্প সঞ্চালকালয়ৰ চৌহদত থলুৱা শিল্পীয়ে বোৱা গামোচা বিক্ৰীৰ ব্যৱস্থা কৰা হৈছে। মহানগৰীৰ ঠায়ে ঠায়ে দিয়া আত্মসহায়ক গোটসমূহৰ গামোচাৰ বিপণীতো গ্ৰাহকৰ যথেষ্ট ভিৰ দেখা গৈছে।

০০০০০

গুৱাহাটীৰ পাণবজাৰ আৰক্ষীয়ে নিৰ্বাচনী আচৰণবিধি ভংগৰ অভিযোগত মধ্য গুৱাহাটী সমষ্টিৰ অসম জাতীয় পৰিষদৰ প্ৰাৰ্থী কুংকি চৌধুৰীক আজি সোধাপোছা কৰে। প্ৰাৰ্থীগৰাকীয়ে নিৰ্বাচনৰ সময়ত আচৰণবিধি ভংগ কৰা বুলি

এজন লোকে পাণবজাৰ থানাত এজাহাৰ দাখিল কৰিছিল। এই এজাহাৰৰ ভিত্তিত পাণবজাৰ আৰক্ষীয়ে আজি পুৱাৰ ভাগত থানাত হাজিৰ হ'বলৈ কুংকি চৌধুৰীলৈ জাননী জাৰি কৰিছিল। আৰক্ষীয়ে তেওঁক প্ৰায় দুঘণ্টা সময় সোধাপোছা কৰে। অৱশ্যে সংবাদমাধ্যমৰ আগত এ জে পিৰ প্ৰাৰ্থীগৰাকীয়ে নিৰ্বাচনী বিধি উলংঘনৰ অভিযোগ নস্যাৎ কৰে।

০০০০০

কোকৰাঝাৰ জিলাৰ হৰিণাগুৰিৰ বাওখুংগ্ৰী পাহাৰত আজিৰে পৰা তিনিদিনীয়াকৈ ত্ৰয়োদশ বাওখুংগ্ৰী মহোৎসৱ অনুষ্ঠিত হৈছে। এই উৎসৱৰ অংশ হিচাপে বাওখুংগ্ৰী পাহাৰ বগোৱা প্ৰতিযোগিতা, চাইক্লিং, পেৰাগ্লাইডিং, এয়াৰ বেলুন উৰুৱা, খাদ্য মহোৎসৱ আৰু বৰ্ণাঢ্য সাংস্কৃতিক কাৰ্যসূচীৰ আয়োজন কৰা হৈছে। বিটিচিৰ পৰ্যটন বিভাগৰ কাৰ্যবাহী সদস্য ধীৰাজ বৰগয়াৰীয়ে এই মহোৎসৱ উদ্বোধন কৰে।

(বাইট)

উৎসৱৰ সৈতে সংগতি ৰাখি বড়ো জনগোষ্ঠীৰ থলুৱা খেল ধেমালীৰ লগতে বৈসাগু আৰু বাগৰুন্না নৃত্য প্ৰদৰ্শনৰ দিহা কৰা হৈছে। উল্লেখযোগ্য যে বড়ো জনগোষ্ঠীৰ নৱবৰ্ষৰ উৎসৱ বৈশাগু বা ৰঙালী বিহুৰ পূৰ্বে জনগোষ্ঠীটোৱে এই বাওখুংগ্ৰী পাহাৰ বগোৱা উৎসৱৰ আয়োজন কৰে। পৰম্পৰাগত বিশ্বাস অনুসৰি এই পাহাৰ বগাই শীৰ্ষলৈ গৈ ইষ্ট দেৱতাৰ আৰাধনা কৰাৰ দ্বাৰা বছৰটোলৈ অসুখ, অশান্তি, আৰু দুৰ্ভাগ্য নাশ হয়। ২০১৩ চনৰ পৰা বিটিচিৰ পৰ্যটন বিভাগে এই উৎসৱৰ আয়োজন কৰি ইয়াৰ অংশ হিচাপে দুঃসাহসিক ক্ৰীড়া প্ৰতিযোগিতা অনুষ্ঠিত কৰি আহিছে।

০০০০০

কাছাৰ জিলাৰ শিলচৰ আৰু ইয়াৰ কাষৰীয়া অঞ্চলত আজি দুপৰীয়াৰ ভাগত অহা প্ৰবল ধুমুহা-বৰষুণত বিস্তৰ ক্ষয়ক্ষতিৰ বাতৰি পোৱা গৈছে। ধুমুহাত শিলচৰ চহৰৰ বিভিন্ন ঠাইত ভালেসংখ্যক গছ উভালি পৰাৰ লগতে বিদ্যুৎ পৰিবাহী তাঁৰ ছিগি যোৱাৰ ফলত বহুকেইটা অঞ্চলত দীৰ্ঘসময় ধৰি বিদ্যুৎ সেৱা ব্যাহত হৈ পৰে। বহু পুৰণি বৃহৎ গছ উভালি পৰাৰ ফলত পথ বন্ধ হৈ পৰাত যাতায়াতৰ ক্ষেত্ৰতো অসুবিধাৰ সৃষ্টি হয়। পৰিস্থিতি স্বাভাৱিক কৰাৰ বাবে কাছাৰ জিলা দুৰ্যোগ ব্যৱস্থাপনা কৰ্তৃপক্ষই জৰুৰীকালীন সেৱা আগবঢ়াইছে বুলি আমাৰ শিলচৰৰ সংবাদদাতাই জনাইছে। জিলাখনত আজি পুৱাৰ ভাগত চাৰি দশমিক তিনি প্ৰাবল্যৰ ভূমিকম্পৰ জোকাৰণিও অনুভূত হয়।

০০০০০

আই পি এল ক্ৰিকেট প্ৰতিযোগিতাৰ লক্ষ্ণৌৰ একনা ক্ৰিকেট ষ্টেডিয়ামত অনুষ্ঠিত এখন খেলত আজি লক্ষ্ণৌ ছুপাৰ জায়েণ্টছে গুজৰাট টাইটানছক জয়ৰ বাবে ১৬৫ ৰানৰ লক্ষ্য নিৰ্ধাৰণ কৰি দিছে। লক্ষ্ণৌ ছুপাৰ জায়েণ্টছে প্ৰথমে বেট ধৰাৰ আমন্ত্ৰণ লাভ কৰি নিৰ্ধাৰিত ২০ অ'ভাৰত ৮ উইকেটৰ বিনিময়ত ১৬৪ ৰান সংগ্ৰহ কৰে। দলৰ হৈ এইডেন মাৰক্ৰামে সৰ্বাধিক ৩০ ৰান কৰে। গুজৰাটৰ হৈ প্ৰসিদ্ধ কৃষ্ণাই চাৰিটা উইকেট লাভ কৰে। প্ৰত্যুত্তৰত গুজৰাটে বাতৰি যুগুতোৱাৰ পৰলৈ ৪ অ'ভাৰত এটাও উইকেট নেহেৰুওৱাকৈ ২০ ৰান সংগ্ৰহ কৰি খেলি আছে।

প্ৰতিযোগিতাত আজি মুম্বাইৰ ৰাংখেড়ে ষ্টেডিয়ামত হ'বলগীয়া আন এখন খেলত মুম্বাই ইণ্ডিয়ানছ, ৰয়েল চেলেঞ্জাৰ্ছ বেংগলুৰুৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত আৰম্ভ হ'ব।

০০০০০

সমাপ্ত